

இஸ்லாமியக் கலாச்சாரத்தில் பன்னாட்டு உறவுகள்

இஸ்லாமியச் சமுதாயத்தினருக்காக இஸ்லாம் சில அடிப்படைகளை வகுத்துத்தந்துள்ளது, இவை அந்த சமுதாயத்தின் பாதுகாப்பிற்கு உத்திரவாத மளிக்கக்கூடியவையாக உள்ளன. பல்வேறு நாடுகளின் கொள்கைகளும் அவர்கள் பின்பற்றும் மதங்களும் மார்க்கங்களும் வேறுபட்டவையாக இருந்த போதிலும், இஸ்லாம் இந்த வேறுபட்ட சமுதாயத்தினரிடையே அரசியல், பொருளாதார, கலாச்சார மற்றும் சமூக ரீதியான அனைத்து விஷயங்களிலும் பரஸ்பர ஒத்துழைப்பிற்கு முன்னுரிமை அளிக்கின்றது. இவ்வாறே, இஸ்லாம் போர்களினால் ஏற்படும் இன்னல்களைக் குறைக்கும் அனைத்து பொருத்தமான வகைகளையும் செய்துள்ளது. பன்னாட்டு உறவுகளைப்பற்றிய விஷயத்தில் இஸ்லாம் கடைபிடித்துள்ள விஷயங்கள் இத்துறையில் மிகவும் உயர்வானவை மற்றும் முதன்முதலாக அளிக்கப்பட்ட வழிகாட்டுதல்களும் போதனைகளாகும். இதன் அடிப்படையில் மனித இனத்தினர் ஒருவரையொருவர் அறிமுகமாகிக்கொள்ளும் வாய்ப்பினைப் பெற்றனர்.

அரசியல் சார்ந்தவை

இஸ்லாம் பல்வேறு நாடுகளுக்கிடையே உடன்படிக்கைகள் மற்றும் தூதரக முறைகளின் வழக்கத்தைத் தோற்றுவித்துள்ளது மற்றும் அந்நிய நாட்டுத் தூதர்களுக்கு முழு பாதுகாப்பு அளித்தது. அத்துடன், அந்நாடுகளுக்கெல்லாம் அழைப்புப்பத்திரங்களையும் கடிதங்களையும் எழுதியும் உள்ளது.

பொருளாதார ரீதியானவை

இஸ்லாம் ஆரம்பக் கட்டத்தில் பாரசீக மற்றும் ரோமர்களின் நாணய முறையில் கொடுக்கல் வாங்கல்களை அனுமதித்தது. அதன்பின் படிப்படியாக முழுவதுமான இஸ்லாமிய நாணயமுறை நடைமுறையில் வந்து விட்டது. இவ்வாறே, இஸ்லாம் சுதந்திரமாக வியாபாரத்தைக் கையாளும் முறைக்கு அனுமதியளித்தது. இதன் அடிப்படையில், முஸ்லிமல்லாத வணிகர்கள் தங்களுடைய வியாபாரப் பொருட்கள் மற்றும் நடைமுறைகளுடன் முஸ்லிம் நாடுகளில் தொழில்களைத் துவங்கினர். இவர்கள் தங்களுடைய முதலீடுகளில் ஒரு பகுதியினை அந்த இஸ்லாமிய நாட்டிற்குச் செலுத்தவேண்டியிருக்கும், இதனை மார்க்கச்சட்ட முறையில் **ஃஉஷ்ரு** (பத்தில் ஒரு பங்கு) என்று கூறுகின்றனர். இதே அடிப்படையில் முஸ்லிம் வணிகர்கள் முஸ்லிமல்லாத நாடுகளில் வியாபாரம் மற்றும் தொழில்களைத் துவங்கினால் தங்கள் முதலீட்டில் ஒரு பங்கினை அவர்களுக்குச் செலுத்தினர்.

சமூக ரீதியானவை

இஸ்லாம் வேதங்கள் வழங்கப்பட்டவர்களால் அறுக்கப்படும் மாமிசம் ஹலாலானதாக ஆக்கியுள்ளதோடு அவர்களுடைய பெண்களுடன் திருமணம் செய்துகொள்ளவும் அனுமதி அளித்துள்ளது. மேலும், முஸ்லிம்களுக்கு அவர்களுடன் மென்மையுடனும் நியாயமாகவும் நடந்துகொள்ளுமாறும் இஸ்லாம் கட்டளையிடுகின்றது. அத்துடன் அவர்கள் புறமாக அநீதியும் அட்டுழியமும் நம்பிக்கை துரோகமும் எதிர்கொள்ளப்படாத வரையில் அவர்களுடன் அமைதி மற்றும் சமாதானமாகவும் நடந்து கொள்ளுமாறும் அவர்கள் விஷயத்தில் எச்சரிக்கையுடன் கண்காணித்து வருமாறும் கூறப்பட்டுள்ளது.

கலாச்சார ரீதியானவை

இஸ்லாம் முஸ்லிமல்லாதவர்களுடன் கலாச்சாரம் சார்ந்த பரிமாற்றங்களை அனுமதிப்பதோடு இஸ்லாமிய மார்க்கச் சட்டங்கள் மற்றும் அடிப்படைகளுக்கு எதிரானவையாக இல்லாதிருக்கும் வரையில் அவர்களுடைய மொழிகளையும் கற்றுக்கொள்வதையும் ஊக்குவிக்கின்றது. இதன் காரணமாகவே, துவக்கக் காலக்கட்டத்தில் முஸ்லிம்கள் முஸ்லிமல்லாதவர்களுடைய சதித்திட்டங்கள் மற்றும் ஏமாற்றுவேலைகளிலிருந்து பாதுகாப்பாக இருக்கும்பொருட்டு அவர்களுடைய மொழிகளையும் கற்று வந்தனர். இவ்வகையில், அவர்கள் பல்வேறு மொழிகளில் பெறப்பட்ட எண்ணற்ற நூல்களையும் அரபிமொழியில் மொழிபெயர்த்தும் உள்ளனர்.

போர் சார்ந்தவை

இஸ்லாம் போர் மற்றும் அமைதி காப்பதற்காக அதற்கான குறிப்பிட்ட அடிப்படைகள் மற்றும் விதிமுறைகளை வகுத்துத் தந்துள்ளது. இவற்றின் மூலம் மனித சமுதாயத்தையே அழிவு, சண்டை சச்சரவு மற்றும் போர்களின் ஆபத்தான விளைவுகளிலிருந்து பாதுகாத்தும் உள்ளது. இஸ்லாம் போர் பற்றிய விஷயத்தில் அடிப்படையான ஒழுக்ககப் பண்புகளை வகுத்துத்தந்துள்ளது, இவற்றைப்பற்றி மனித சமுதாயம் இதற்கு முன் சிந்திக்கவோ அறிந்திருக்கவோ இல்லை என்பது குறிப்பிடத்தக்கது.

* * *